



اسلام آباد یونائیٹڈ نے دلچسپ مقابلے کے بعد ملتان سلطانز کو تین وکٹوں سے ہرا دیا

کراچی، 21 فروری 2021ء:

کراچی میں جاری ایچ بی ایل پی ایل کے تیسرے میچ میں اسلام آباد یونائیٹڈ نے ملتان سلطانز کو دلچسپ مقابلے کے بعد تین وکٹوں سے شکست دے دی۔ فاتح ٹیم نے 151 رنز کا مطلوبہ ہدف 6 گیندیں قبل 7 وکٹوں کے نقصان پر حاصل کر لیا۔

اسلام آباد یونائیٹڈ کے آل راؤنڈر لوئس گریری کو میچ کا بہترین کھلاڑی قرار دیا گیا۔ ان کی 49 رنز کی ناقابل شکست اننگز اور 2 وکٹوں نے اسلام آباد یونائیٹڈ کی جیت میں اہم کردار ادا کیا۔

اسلام آباد یونائیٹڈ نے 151 رنز کے تعاقب میں اننگز کا آغاز کیا تو ان کی پہلی وکٹ تیس کے مجموعی اسکور پر اس وقت گری جب فل سالٹ 13 رنز بنا کر محمد عمر کی گیند پر آؤٹ ہو گئے۔ کپتان شاداب خان پانچ رنز بنا کر کارلوس بریتھ ویٹ کا شکار بنے۔ الیکس ہیلز نے دو چوکوں اور دو چھکوں کی مدد سے 29 رنز کی اننگز کھیلی، وہ شاہد آفریدی کی گیند پر بولڈ ہوئے۔ 9 کے انفرادی اسکور پر آصف علی کو بھی شاہد آفریدی نے آؤٹ کر دیا۔

فہیم اشرف کی اننگز بھی دو چوکوں اور ایک چھکے کی مدد سے 22 رنز تک محدود رہی انہیں کارلوس بریتھ ویٹ نے پولین کی راہ دکھائی۔

74 کے مجموعی اسکور پر اسلام آباد یونائیٹڈ کی چھ وکٹیں گریں تو ملتان سلطانز کی فتح قریب نظر آرہی تھی مگر آل راؤنڈر لوئس گریری کی شاندار اننگز نے میچ کا پانسہ پلٹ دیا۔ انہوں نے چھ چوکوں اور ایک چھکے کی مدد سے 49 رنز کی ناقابل شکست اننگز کھیل کر ٹیم کو فتح دلادی۔

ملتان سلطانز کے کارلوس بریتھ ویٹ اور شاہد آفریدی نے دو، دو کھلاڑیوں کو آؤٹ کیا۔

اس سے قبل اسلام آباد یونائیٹڈ نے ٹاس جیت کر پہلے باؤلنگ کا فیصلہ کیا تو کپتان محمد رضوان کے علاوہ ملتان سلطانز کا کوئی بھی بلے باز زیادہ دیر کریز پر نہ ٹھہر سکا، اوپنر کرس لین میچ کے دوسرے ہی اوور میں فہیم اشرف کی گیند پر آؤٹ ہوئے۔ ملتان سلطانز کی دوسری وکٹ 52 کے مجموعی اسکور پر اس وقت گری کہ جب جیمز ونس 16 رنز بنا کر انگلش باؤلر لیوس گرگری کے ہاتھوں آؤٹ ہو گئے۔

تاہم دوسری طرف ملتان سلطانز کے کپتان اور ان فارم بیٹسمین محمد رضوان دوسرے اینڈ سے رنز میں مسلسل اضافہ کرتے رہے۔ انہوں نے 53 گیندوں پر 8 چوکوں اور 2 چھکوں کی بدولت 71 رنز کی شاندار اننگز کھیلی۔

87 کے مجموعی اسکور پر رائیلی روسو 2 چوکوں اور 2 چھکوں کی مدد سے 25 رنز بنا کر شاداب خان کی گیند پر آؤٹ ہو گئے۔ کارلوس بریتھ ویٹ نے ناٹ آؤٹ 22 رنز کی اننگز کھیلی۔

ملتان سلطانز نے مقررہ بیس اوورز میں 8 وکٹوں کے نقصان پر 150 رنز بنائے۔

اسلام آباد یونائیٹڈ کی طرف سے ڈیبیو کرنے والے محمد وسیم جونیر نے تین کھلاڑیوں کو پویلین کی راہ دکھائی۔ لوئس گرگری نے دو کھلاڑیوں کو آؤٹ کیا۔

-ENDS-

Media contact:

Ibrahim Badees Muhammad

Editor – Urdu Content

Media and Communications

E: ibrahim.badees@pcb.com.pk

M: +92 (0) 345 474 3486

W: www.pcb.com.pk

Partners



www.psl-t20.com ●
@thePSLT20 ●
@thePSL ●
PakistanSuperLeague ●
@thePSL ●

PCB Headquarters
Gaddafi Stadium,
Ferozpur Road, Lahore
Pakistan, PO Box 54000
T: +92 42 3571 7231-4